



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និងហិរញ្ញវត្ថុ

ថ្ងៃចន្ទ ១៣ រោច ខែភទ្របទ ឆ្នាំ ឆ្លូវ ត្រីស័ក ព.ស ២៥៦៥

រាជធានីភ្នំពេញ, ថ្ងៃទី០៤ ខែតុលា ឆ្នាំ២០២១

សេចក្តីប្រកាសព័ត៌មាន

កិច្ចប្រជុំគណៈកម្មាធិការកែទម្រង់ការគ្រប់គ្រងហិរញ្ញវត្ថុសាធារណៈ និងក្រុមការងារបច្ចេកទេស TWG ស្តីពី

ការត្រួតពិនិត្យតាមដានវឌ្ឍនភាព នៃការអនុវត្តកម្មវិធីកែទម្រង់

ការគ្រប់គ្រងហិរញ្ញវត្ថុសាធារណៈ ដំណាក់កាលទី ៣ បូក២ ប្រចាំឆមាសទី១ ឆ្នាំ២០២១

នាព្រឹកថ្ងៃចន្ទ ១៣ រោច ខែភទ្របទ ឆ្នាំ ឆ្លូវ ត្រីស័ក ព.ស ២៥៦៥ ត្រូវនឹងថ្ងៃទី០៤ ខែតុលា ឆ្នាំ២០២១ វេលាម៉ោង ៩:០០នាទី, នៅទីស្តីការក្រសួងសេដ្ឋកិច្ច និងហិរញ្ញវត្ថុ មានរៀបចំកិច្ចប្រជុំគណៈកម្មាធិការកែទម្រង់ការគ្រប់គ្រងហិរញ្ញវត្ថុសាធារណៈ និងក្រុមការងារបច្ចេកទេស TWG ដើម្បីពិភាក្សាអំពីរបាយការណ៍ត្រួតពិនិត្យវឌ្ឍនភាពកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ប្រចាំឆមាសទី១ ឆ្នាំ២០២១ ក្រោមអធិបតីភាពដ៏ខ្ពង់ខ្ពស់របស់ ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ និងជាប្រធានគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ (**គ.ហ.ស.**) និងមានការចូលរួមពីសំណាក់ឯកឧត្តម លោកជំទាវ ជាថ្នាក់ដឹកនាំ និងសមាជិកក្រុមការងារកែទម្រង់ការគ្រប់គ្រងហិរញ្ញវត្ថុសាធារណៈ នៃក្រសួងសេដ្ឋកិច្ច និងហិរញ្ញវត្ថុ, ក្រសួង-ស្ថាប័ន តំណាងដៃគូអភិវឌ្ឍន៍, តំណាងអង្គការមិនមែនរដ្ឋាភិបាល និងមន្ត្រីសេដ្ឋកិច្ចនិងហិរញ្ញវត្ថុរាជធានី-ខេត្តទាំង ២៥។ កិច្ចប្រជុំនេះ ត្រូវបានរៀបចំឡើងតាមរយៈប្រព័ន្ធ Video Conference ដោយផ្ដោតលើការតាមដាន និងត្រួតពិនិត្យវឌ្ឍនភាព នៃការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ដំណាក់កាលទី៣ បូក២ និងវឌ្ឍនភាពនៃការអនុវត្តគម្រោង FMIS ប្រចាំឆមាសទី១ ឆ្នាំ២០២១។

ផ្អែកលើលទ្ធផលនៃការតាមដាន និងត្រួតពិនិត្យនៃការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈប្រចាំឆមាសទី១ ឆ្នាំ២០២១ នេះ បានបង្ហាញថា៖

- ❖ “**ការបន្តពង្រឹងភាពជឿទុកចិត្តនៃថវិកា**” រក្សាបានក្នុងស្ថានភាពល្អ និងអាចទុកចិត្តបាន ដែលការអនុវត្តចំណូលស្ថិតក្នុងរង្វង់ +/- ៥% ធៀបនឹងច្បាប់ តាមរយៈការបន្តពង្រឹងប្រសិទ្ធភាពនៃការគ្រប់គ្រង និងការអនុវត្តផែនការប្រមូលចំណូល ជាពិសេសការខិតខំអនុវត្តផែនការសកម្មភាព ដូចមានចែងក្នុងយុទ្ធសាស្ត្រកៀរគរចំណូល។ រីឯ ការអនុវត្តចំណាយ ទោះបីយឺតជាងផែនការបន្តិចក្តី តែស្ថិតក្នុងស្ថានភាពដែលអាចសម្រេចបានតាមគោលដៅក្នុងឆ្នាំ។ ទន្ទឹមនេះ ដំណើរការនៃការអនុវត្តថវិកាចាប់ផ្តើមកែលម្អតាមរយៈ ការសិក្សា និងដាក់ចេញផែនការសកម្មភាពសម្រាប់ដោះស្រាយចំណាយកកស្ទះ, ការពង្រីកការទូទាត់ចំណាយថវិកាជាតិតាមប្រព័ន្ធ E-Transfer, ការរៀបចំគោលការណ៍ណែនាំហិរញ្ញវត្ថុសាធារណៈនៅតាមក្រសួង ស្ថាប័ន និងការពង្រឹងប្រសិទ្ធភាពនៃការអនុវត្តផែនការយុទ្ធសាស្ត្រកែទម្រង់ប្រព័ន្ធលទ្ធកម្មសាធារណៈជាដើម។

- ❖ “**ការបន្តពង្រឹងគណនេយ្យភាពហិរញ្ញវត្ថុ**” ការប្រើប្រាស់បច្ចេកវិទ្យាព័ត៌មានសម្រាប់ការគ្រប់គ្រងហិរញ្ញវត្ថុសាធារណៈ (FMIS) ត្រូវបានពង្រឹង និងពង្រីកការអនុវត្តតាមរយៈការបន្តដាក់ឱ្យអនុវត្តនីតិវិធីអនុវត្តការងារថ្មីតាមក្រសួង ស្ថាប័ន, ការដាក់ឱ្យអនុវត្តសាកល្បងមុខងារបន្ថែមថ្មីចំនួន២ ក្នុងប្រព័ន្ធ FMIS ជាពិសេសប្រកាសពង្រីកការអនុវត្ត គម្រោង FMIS ដល់រដ្ឋបាលរាជធានី ខេត្តទាំង ២៥ និងការដាក់ដំណើរការសន្ទនាកម្មវាងប្រព័ន្ធ FMIS និងប្រព័ន្ធ បៀវត្សមន្ត្រីរាជការស៊ីវិលរបស់ក្រសួងមុខងារសាធារណៈ។ បន្ថែមលើនេះ កម្រិតអនុលោមភាពនៃរបាយការណ៍ IPSAS Cash Basis ត្រូវបានកែលម្អ។ ទន្ទឹមនេះ លិខិតបទដ្ឋានសម្រាប់ការគ្រប់គ្រងទ្រព្យសម្បត្តិរដ្ឋ និងបណ្តាញ សិទ្ធិទ្រព្យសម្បត្តិរដ្ឋត្រូវបានរៀបចំជាបន្តបន្ទាប់។
- ❖ “**ការពង្រឹងប្រសិទ្ធភាពនៃការផ្សារភ្ជាប់ថវិកាទៅនឹងគោលនយោបាយ**” ក្របខណ្ឌថវិការយៈពេលមធ្យម ឆ្នាំ២០២២ ដោយមានពិភាក្សាតាមវិស័យ និងតាម ក្រសួង ស្ថាប័ន និងក្របខណ្ឌគោលនយោបាយម៉ាក្រូសេដ្ឋកិច្ច និងគោល- នយោបាយហិរញ្ញវត្ថុសាធារណៈ ឆ្នាំ ២០២២ ត្រូវបានរៀបចំ ជាមូលដ្ឋានការរៀបចំសេចក្តីព្រាងច្បាប់ស្តីពីហិរញ្ញវត្ថុ សម្រាប់ការគ្រប់គ្រងឆ្នាំ២០២២។ រីឯ ក្របខណ្ឌហិរញ្ញវត្ថុសាធារណៈរយៈពេលមធ្យម ឆ្នាំ២០២៣-២០២៥ គ្រោង នឹងដាក់ឱ្យប្រើប្រាស់ប្រព័ន្ធអង្គភាពរដ្ឋមន្ត្រីនៅឆ្នាំ២០២២ ដែលឯកសារទាំងអស់នេះនឹងបង្កលក្ខណៈងាយស្រួល ដល់ក្រសួង ស្ថាប័នក្នុងការរៀបចំថវិកា ដោយមានការកំណត់តាមក្រសួង ស្ថាប័ន តាមវិស័យ, ការធ្វើ សមាហរណ កម្មថវិកាចរន្ត និងវិនិយោគ។ ជាមួយគ្នានេះ ប្រព័ន្ធគ្រប់គ្រងការវិនិយោគសាធារណៈ ត្រូវបាននឹងកំពុង កែលម្អតាម រយៈការរៀបចំយន្តការ និងលិខិតគតិយុត្តនានាដូចមានចែងក្នុងផែនការសកម្មភាព នៅក្នុងផែនការយុទ្ធសាស្ត្រស្តីពី ការកែទម្រង់ប្រព័ន្ធគ្រប់គ្រងការវិនិយោគសាធារណៈ។
- ❖ “**ការបញ្ចប់ការត្រៀមខ្លួនឆ្ពោះទៅគណនេយ្យភាពសមិទ្ធកម្ម**” សម្រាប់ការបញ្ចប់ការត្រៀមខ្លួនឆ្ពោះទៅគណនេយ្យ ភាពសមិទ្ធកម្ម, ការរៀបចំ និងដាក់ឱ្យអនុវត្តលិខិតបទដ្ឋានគតិយុត្តសម្រាប់ការអនុវត្តប្រព័ន្ធថវិកាព័ត៌មានសមិទ្ធកម្ម ជាការចាំបាច់ដែលត្រូវបញ្ចប់សម្រាប់ដាក់ឱ្យអនុវត្តនៅឆ្នាំ២០២២ ក្នុងនោះរួមមាន៖ ច្បាប់ស្តីពីប្រព័ន្ធហិរញ្ញវត្ថុ សាធារណៈ (ថ្មី), អនុក្រឹត្យលេខ៨១ និង៨២ និងក្របខណ្ឌថវិកាព័ត៌មានសមិទ្ធកម្ម។ ទន្ទឹមនេះ ប្រព័ន្ធតាមដាន និង ត្រួតពិនិត្យសមិទ្ធកម្មត្រូវបានរៀបចំ និងដាក់ឱ្យអនុវត្តជាបន្តបន្ទាប់។
- ❖ “**ការគាំទ្រកម្មវិធីកែទម្រង់ប្រកបដោយចីរភាព និងភាពប្រទាក់ក្រឡាគ្នានៃការកែទម្រង់ផ្សេងទៀត**” ស្ថិតក្នុងបរិការណ៍កូ រ៉ូត-១៩ ការអនុវត្តការបណ្តុះបណ្តាល និងសិក្ខាសាលាផ្សព្វផ្សាយ អាចអនុវត្តបានដោយផ្អែក ដោយត្រូវធ្វើតាម ប្រព័ន្ធអនុញ្ញាត រីឯវគ្គបណ្តុះបណ្តាលដែលតម្រូវឱ្យចុះអនុវត្តផ្ទាល់ត្រូវបានពន្យារពេល ប៉ុន្តែមិនរងផលប៉ះពាល់ ដល់ចលនការនៃការកែទម្រង់ឡើយ។ ជាមួយគ្នានេះ, ប្រព័ន្ធគ្រប់គ្រងសមិទ្ធកម្ម និងគណនេយ្យភាពត្រូវបានរៀបចំ និងដាក់ឱ្យអនុវត្តសាកល្បងដែលគ្រោងពង្រីកដល់ក្រសួង ស្ថាប័ននៅឆ្នាំ២០២២។ គោលការណ៍ណែនាំការគ្រប់គ្រង ផ្អែកលើលទ្ធផលដែលគ្រោងនឹងបញ្ចប់នៅត្រីមាសទី៣ នឹងចូលរួមក្នុងការរៀបចំផែនការសកម្មភាព និងសូចនាករ សមិទ្ធកម្មគន្លឹះ ឱ្យកាន់តែមានភាពច្បាស់លាស់។

ផ្អែកលើរបាយការណ៍វឌ្ឍនភាពនៃការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ដំណាក់កាលទី៣ បូក ២ ប្រចាំឆមាសទី១ ឆ្នាំ២០២១នេះ, ដៃគូអភិវឌ្ឍន៍បានអបអរសាទរដល់រាជរដ្ឋាភិបាលដែលសម្រេចបានសមិទ្ធផល ល្អប្រសើរក្នុងការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ទោះបីកំពុងស្ថិតក្នុងវិបត្តិកូវីត-១៩ក៏ដោយ ។

ជាមួយគ្នានេះ ដៃគូអភិវឌ្ឍន៍បានរួមគ្នាផ្តល់នូវមតិយោបល់ និងសំណើមួយចំនួនសម្រាប់ការពង្រឹងការគ្រប់គ្រងហិរញ្ញវត្ថុសាធារណៈ និងឆ្លើយតបទៅស្ថានភាពសេដ្ឋកិច្ចក្នុងបរិការណ៍នៃជំងឺកូវីត-១៩។

ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី បានផ្តល់អនុសាសន៍ណែនាំសមាជិកគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ និងក្រុមការងារកែទម្រង់ការគ្រប់គ្រងហិរញ្ញសាធារណៈនៅតាមអង្គភាពនៃ កសហវ. និងក្រសួង ស្ថាប័នឱ្យបន្តការយកចិត្តទុកដាក់ខ្ពស់ក្នុងការអនុវត្តកិច្ចការកែទម្រង់ និងបានស្វាគមន៍វាយតម្លៃខ្ពស់ចំពោះតំណាងដៃគូអភិវឌ្ឍន៍ដែលជានិច្ចកាលផ្តល់នូវកិច្ចសហប្រតិបត្តិការល្អ រួមទាំងផ្តល់ជំនួយការបច្ចេកទេស និងធនធានហិរញ្ញវត្ថុ។ រាជរដ្ឋាភិបាលបានធ្វើវិចារណកម្មថវិកា ដោយផ្ដោតអាទិភាពលើការប្រយុទ្ធប្រឆាំងការរីករាលដាលជំងឺកូវីត-១៩ ការទប់ទល់ផលប៉ះពាល់អវិជ្ជមាន និងការស្ដារសេដ្ឋកិច្ចជាតិ។ ការធ្វើវិចារណកម្មថវិកា និងពង្រឹងប្រសិទ្ធភាពចំណាយនេះ ពោលគឺត្រូវបានធ្វើឡើងលើមុខសញ្ញាចំណាយមួយចំនួនដែលមិនចាំបាច់, មិនទាន់ចាំបាច់ និងមិនសូវប៉ះពាល់សកម្មភាពការងារ ដើម្បីយកទៅបំពេញមុខចំណាយចាំបាច់ៗ។

ជាទីបញ្ចប់ ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី ក៏បានស្នើគ្រប់អង្គភាពក្រោមឱវាទក្រសួង និងក្រសួង-ស្ថាប័ន បន្តអនុវត្តផែនការសកម្មភាពរួម ដំណាក់កាលទី៣ បូក ២ នៅត្រីមាសបន្ទាប់ ក្នុងឆ្នាំ២០២១ ដើម្បីសម្រេចតាមគោលដៅដែលបានគ្រោងទុក និងជូនពរគ្រប់ថ្នាក់ដឹកនាំ និងមន្ត្រីរាជការ ព្រមទាំងដៃគូអភិវឌ្ឍន៍ និងតំណាងអង្គការមិនមែនរដ្ឋាភិបាល ជួបប្រទះពុទ្ធពរទាំង ៤ប្រការគឺ អាយុ វណ្ណៈ សុខា ពល្លៈ កុំបីឃ្លៀងឃ្លាតឡើយ។

កំណត់សម្គាល់៖

ឯកសារកិច្ចប្រជុំអាចទាញយកបានពីគេហទំព័រ និង QR កូដរបស់៖

- ក្រសួងសេដ្ឋកិច្ច និងហិរញ្ញវត្ថុ: www.mef.gov.kh និង
- អគ្គលេខាធិការដ្ឋាននៃគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ: www.pfm.gov.kh

